

Што азначае для нас свята Божага Нараджэння?

Аўтар: кс. Кірыл Бардонаў
19.01.2014 00:00



Божэе Нараджэнне – свята, вельмі любімае многімі. Яно напаўняе нас радасцю, таму што мы збіраемся ў сямейным коле, дорым адзін аднаму падарункі і складаем пажаданні. Гэтае свята напоўнена таямнічасцю, якую цяжка акрэсліць словамі. Мы святкуем нараджэнне Хрыста. Нараджэнне Бога ў чалавечым целе. Бог стаў Чалавекам, стаў падобным да нас, каб мы сталі больш падобнымі да Яго.

Святы Аўгустын напісаў, што “Бог стаў нашым даўжніком не таму, што Ён штосьці атрымаў ад нас, але таму, што абяцаў нам вялікія рэчы”. Божэе Нараджэнне – час спаўнення гэтых абяцанняў. Бог прыходзіць для таго, каб людзі, якія неаднойчы рабілі няправільны выбар, якія ранілі сябе і іншых, не жылі ў свеце самападману. Бог прыходзіць, каб адкрыць нам праўду пра нас, пра нашае сэрца. Праўду пра тое, што мы хварэем на недавер да любові. Наша душа можа ізноў быць аздароўлена і навучыцца любіць, адчуваць, як усемагутны і неабдымны Бог становіцца маленькім Дзіцяткам і кожны можа ўзяць Яго на свае рукі. † Хрыстос не прыходзіць як усемагутны супергерой, які знішчае ўсіх, хто не прымае Яго вучэнне. Божы Сын пажадаў быць блізкім да людзей у іх цяргпеннях. Самі абставіны Яго нараджэння сведчаць пра гэта. Ніхто не хоча прыняць цяжарную Марыю і Юзафа на начлег. Збаўца нараджаецца ў акружэнні хатніх жывёл у галечы. Пра гэта нам нагадвае народная традыцыя класці невялікую колькасць сена пад абрус, які засцілаецца на святочным сталё. Таямніцу асобы Хрыста можна пазнаць на аснове ўсяго Яго жыцця – Яго цудоўнага нараджэння, жыцця, мук, смерці і ўваскресення.

Кім з’яўляецца Божы Сын, які нарадзіўся ў Бэтлееме? Езус Хрыстус – гэта сапраўдны Бог, які стаў Чалавекам. Ён стаў Чалавекам і прыйшоў на зямлю дзеля нашага збаўлення. Бог не мог пакінуць чалавека сам-насам з грахом – вынікам няправільнага выбару. Такая яна, Божая любоў.

Жаданні вернікаў у гэтыя дні можна падсумаваць цытатай з адной з калядных песень: “Хрысце, калі Ты не пагардзіў убогай стаёнкай, і маім сэрцам не пагарджай”.